

دھیرے اُٹھتی تھی اور پانی کم ہوتا تھا۔ ندی کے اونچے کنارے دُور ہوتے جا رہے تھے اور پانی سمٹ رہے تھے۔ بُوٹے کا وجود اب سُکھ چین سے بہتا تھا۔ بلند کناروں سے پرے چند چھپروں کی ایک بستی تھی اور اُس سے سُورج ڈوبنے کو تھا۔

پانی کے دو پرندے بہاؤ کے عین اوپر جیسے ٹھہرے ہوئے تھے وہ تیز آواز میں بولتے جاتے تھے۔
اور بُوٹا انگلیتا ہوا بہتا جا رہا تھا۔

پاروشنی کے پانی میں ڈوبے ہوئے جُتے کے ساتھ جیسے کوئی سرسرا سا سانپ لپٹا اور اُس کی کئی زبانیں اس کے ابھار اور میچ کو چاٹنے لگیں۔ ایک ڈر کی ہچکی اُس کے منہ سے نکلی اور وہ نوکدار کانوں والے سیاہ بلی کی طرح ٹھٹھکی اور اُس کے تنگ وجود پر خوف سے کاٹھے اُبھرے اور وہ ہڑبڑا کر کھڑی ہو گئی۔ اُس کے ابھاروں پر ٹھہرا پانی دریا میں شپ شپ گرا۔ وہ سرسراتی ہوئی شے اُس کے پیروں میں لوٹ رہی تھی۔ وہ جھکی اور ڈرتے ڈرتے پانی میں پاؤں کے گرد ہاتھ پھیرا۔ صرف ایک ٹہنی تھی، چند پتے اور چھلی ہوئی اور کئی دن اور کئی رات کے بہاؤ سے بے جان ہوتی ہوئی۔

”سلما۔“ پاروشنی کی آنکھیں خوش خوش پھیل گئیں۔ سلما۔۔ اُس نے ادھر کو جدھر سے یہ بُوٹا آیا تھا آنکھیں میچ کر دیکھا، دریا کسی بڑھیا کے سینے کی طرح ہموار تھا۔ پاروشنی منظر میں جملے کھڑی رہی اور دیکھتی رہی اور بہت دیر تک دیکھتی رہی اور تب اُس نے بہت دُور مٹھی بھر سفید جھاگ کو دیکھا جو دُولتی دُولتی اُس کی طرف آرہی تھی۔ اور اُس کے پیچھے دو مٹھی جھاگ تھی اور اُس کے پیچھے۔۔ وہ فوراً نیچے بیٹھی اور کان پانی کے بہاؤ کے ساتھ لگا کر پورے بدن سے سننے لگی۔ ہاں مدھم سی آواز تھی، دریا بول رہا تھا،۔۔ بڑے پانی آرہے تھے۔

وہ ایک سیاہ ہرن کی طرح پانی کو کود کود کر پھلانگتی کنارے پر کئی۔ لنگی کو کوہلوں پر پھنسیا، سینے کو ڈھک کر جھجھک اُٹھائی اور سروٹوں والے راستے پر چلتی ہوئی بستی کی طرف مُنہ کر لیا۔ پانی مٹھی پر اُس کے پاؤں کے نشان بناتا تھا اور وہ چلتی تھی۔

سرو نے انگوٹھے اور انگلی میں بچنے پھیل کے پتے ایسی شکل کے سفید منکے کو دیکھا جس پر سیاہ دھبوں کی گول اور ترچھی لکیریں تھیں۔۔۔ یہ منکا میں نے سرو نے بنایا ہے۔ اُس پتھر

کے ڈھیر میں سے ایک ٹکڑا لینے کے لئے میں نے کتنے دن پسینہ ٹپکایا اور دُھوپ میں جُستہ جلایا جو پچلی کے آوے سے پرے رکھوں کے قریب کھڑا ہے۔ وہ پتھر کا ڈھیر وہاں نہ ہوتا تو میں کیا کرتا۔ میں یہ ٹکڑا وہاں سے توڑ کر لایا اور پھر اسے آری سے کاٹا، تیز دھار سے اس کی شکل بنائی، کھرچنے سے اسے رگڑا۔ پھر اسے کھار میں ڈبو کر گرم کیا تو یہ سفید ہوا۔ اور اس کی سفیدی پر میں نے کتنے سانس روک کر سوئی کی مدد سے آگ پانی کے ساتھ سیاہ شکلیں بنائیں۔ یہ کس کی شکلیں ہیں۔ یہ کیا صورتیں ہیں جو میں ان پتھر۔ مٹی اور سونے چاندی کے منکوں اور چوکور مہروں پر بناتا ہوں۔ یہ کہاں سے آتی ہیں۔ یہی شکلیں، یہی صورتیں اس بستی میں کب سے بنتی آئی ہیں، جب سے میں ہوں جب سے میرا بیچ اس زمین میں اُگا۔ لیکن میرا بیچ سب سے پہلے پہل اس زمین میں کس نے اُگایا۔ پہلا کون تھا۔ اُسے کون لایا۔ اُسے یہ صورتیں کس نے سکھائیں۔ ناکو نے؟ کس نے؟ اور جب میرے اندر کا سانس ہمیش کے لئے باہر جا کر دریا پار ہو گا اور میں ٹھنڈا ہو جاؤں گا اور مجھے بھی ایک مرتبان میں ڈال کر زمین میں رکھ آئیں گے تو پھر یہ شکلیں اور صورتیں کوئی اور بنائے گا۔ کب تک۔ کب تک۔ یہ منکا اس بستی میں رہے گا، پھر کہاں جائے گا، میری طرح مٹی میں؟ اور پھر بے انت رات دن بعد جب سورج تو ہو گا، یہ دریا بھی ہو گا، بستی بھی شائد ہو تو ہو سکتا ہے کوئی بڑے پانی آنے سے پہلے اپنی زمین کھودے تو نیچے میری طرح دبا ہوا یہ منکا اُسے ملے۔ وہ کیسا ہو گا جسے یہ منکا ملے گا میرے جیسا یا کوئی اور۔ اور وہ کیسے جانے گا کہ منکا جس پر میں نے اتنے پسینے بہائے ہیں اور دُھوپ جلاہوں میں نے بنایا ہے، سمرو نے بنایا ہے۔

سمرو نے پتھر کے ایک ٹکڑے کو آگ پانی میں ڈبوایا اور منکے کے ایک کونے میں ایک شکل بنادی۔ اب جو کوئی بھی دیکھے گا وہ جان جائے گا کہ یہ سمرو لکھا ہے اور اُسی نے یہ منکا بنایا ہے۔ پاروشنی مگن چلتی تھی اور سورج ڈوبنے کو تھا اور سمرو کی آنکھوں نے اُسے دیکھا۔ یہ رُکے گی۔ وہ جھجھر کو لہے پر اٹکائے چلتی رہی، رُکی نہیں۔

”ہے پاروشنی۔“ سمرو نے ہیک لگائی ”رُک۔۔۔ تیرے پیچھے تو جیسے بڑے پانی آتے ہیں ایسے چلتی ہے۔“
پاروشنی رُکی۔۔۔

سمرو اُسے دیکھ رہا تھا۔ اُس کا چہرہ پاروشنی کا، ڈوبو پانی ایسا تھا۔ اوپر سے ہموار اور نیچے

سے گہرا اور ڈوبو۔۔ پتہ نہیں اُس کی گہرائی میں کیا تھا۔ وہ اُس کے پاس ہوئی اور جھجھر رکھنے کے بعد لونگنی کو گھٹنوں پر کھینچتی ہوئی بیٹھ گئی۔ اُس کے لیڑے ابھی تک خشک نہیں ہوئے تھے اور جس جگہ وہ بیٹھی تھی گیلی ہونے لگی۔

”میراجی کہتا ہے کہ میں بھی کھیت کا کام کرتا۔ اب تک کھود کے میج ڈال اپنے جُتے کو ڈھیل دیتا اور چین سے کام کاج کے بغیر رہتا تیری طرح۔۔“

”جو کام تو کرتا ہے وہ ہم میں سے کون ہے جو کر سکتا ہے۔“ پاروشنی مدھم ہو کر بولی۔
 ”پر اس بار تو دیر ہو رہی ہے۔ پانی نہ برس رہا ہے اور نہ اُدھر سے آیا ہے۔“ سمر و نے دریا کو وہاں تک دیکھا جہاں تک دیکھ سکتا تھا ”بڑے پانی نہ آئے تو کیا ہو گا؟“
 ”پتہ نہیں۔“ پاروشنی بولی۔

”پر اُس نے تو آنا ہے۔۔ ایسا تو کبھی نہیں ہوا کہ نہ آئے“
 ”نہیں ایسا کبھی نہیں ہوا“

اور تب سمر و نے دیکھا کہ اُس کی مٹھی ایک گیلی اور چھلی ہوئی ٹہنی پر بند ہے جسے وہ کچھ چُھپا کر پیٹھ پیچھے رکھتی ہے ”یہ بوٹا کیسا ہے؟“

”پکلی کے لئے ہے“ وہ شتابی سے کہنے لگی ”مورتیں اُلکینے کے لئے ٹہنی ہے“

بڑے پانی ایسے نہیں تھے کہ کسی کو سُن گُن ہو، پتہ چلے کہ آرہے ہیں اور وہ دوسروں کو بتاتا پھرے، بستی میں بولتا پھرے۔۔ اس طرح تو وہ واپس چلے جاتے ہیں۔ ایسا ہی ہوتا تھا۔ جسے بھی پتہ لگتا تھا وہ چُپ رہتا تھا۔ اور جب وہ آتے تھے اور کناروں سے نکل کر کھیتوں کو بہتے تھے تب سبھی کو آپو آپ پتہ چل جاتا تھا اور پھر بستی میں کوئی ایک کہتا تھا کہ اس بار سب سے پہلے میں نے جانا کہ یہ آرہے ہیں پر میں چُپ رہا۔ اور اس بار پاروشنی کی باری آگئی تھی، اُس نے تب تک نہیں بولنا تھا۔

”پانی کا بوٹا ہے؟“ سمر و نے آگے ہو کر پھر پوچھا۔

”نہیں۔“ پاروشنی اٹھنے لگی۔

”ورچن پتہ نہیں آئے کہ نہ آئے“

پاروشنی بیٹھ گئی۔

”یہ مکان میں نے ابھی بنایا ہے۔ تجھے چاہیئے تو رکھ لے“

پاروشنی نے کچی دیواروں اور سروٹ کی چھت والے اُس چھپر کو دیکھا جو سمو کا گھر تھا اور کام کاج کا ٹھکانہ بھی۔ وہ صرف منکے اور موتی نہیں بناتا تھا بلکہ مہریں بھی گھڑتا تھا اور دریا کی سپٹیوں پر میل بوٹے بھی کھودتا تھا۔ ایک بار ایسا ہوا کہ کسی دُور کی بستی سے کوئی عورت آئی جو ہنستی بہت تھی اور وہ ادھر آئی اور آکر کہنے لگی کہ سمو کہاں ہے؟ کون ہے؟ میں اُس سے سپٹیوں کے گہنے لوں گی۔ ہاں سمو جیسا بستی میں اور کوئی نہ تھا۔ اُس کی مہروں پر پرندے، ہرن اور دریا کے جنور جیسے کروٹیں لیتے اور اڈاریاں مارتے تھے، وہ سچ جج کے دکتے تھے۔ بستی کے لوگ ان مہروں کو بازوؤں پر باندھتے اور اپنے چھپروں کی دیواروں کے ساتھ لٹا کر دیکھتے۔
وہ کھیتی کرنے کے لئے پتھر بے کدالیں اور کیتاں بھی بنا لیتا تھا۔

سمو کی ہتھیلی اُس کے سامنے کھلی تھی اور اُس پر وہ سفید منکا دھرا تھا جس پر سیاہ دھبوں کی گول اور ترچھی لکیریں تھیں۔ ”رکھ لے“ سمو نے پھر کہا۔
”فصل پکنے پر میں خود لے لوں گی۔“ وہ بولی۔

”فصل تو پک گئی۔“ سمو نے کہا اور اُس کا چہرہ بھی ڈوبو پانی ایسا ہی ہونے لگا، اوپر سے شکھ چین اور نیچے پتہ نہیں بچنے کے کتے منہ کھولے ہوئے۔ سمو ہمیشہ عجیب عجیب باتیں کرتا تھا، وہ کہتا کچھ تھا اور اُس کے اندر کچھ اور ہوتا تھا۔ اور یہ کچھ اور اُس کے چہرے پر ہوتا تھا اور یوں پاروشنی اُسے سننتی کم تھی پر دیکھتی زیادہ تھی۔ اُسے وہ اتنا ہی اچھا دکھتا تھا جتنا کہ ورچن۔۔۔ اُس کے بیچ میں گرمی اور نمی دونوں کے دیکھے سے آتی تھی۔

”تو ورچن کے لئے دن گزارتی ہے اور رات سوتی ہے پر وہ بھی تو میں ہوں“

”ہاں تم وہی تو ہو۔۔۔ پر وہ آجائے تو“

”پینڈا بہت بڑا ہے پاروشنی۔ پہلے تو اُسے گھاگرا کے ساتھ ساتھ شڈری دریا تک جانا تھا اور پھر جہاں یہ ملاپ کرتے ہیں وہاں سے شڈری کے دوسرے پاسے جاکر سندھو کی طرف اور موہن جو ڈورو۔۔۔ واپسی پر شائد وہ ہری یوپیا بھی جائے“

”یہ بہت بڑی بستیاں ہیں، ہری یوپیا اور موہن جو ڈورو۔۔۔“

”ہاں۔“

”کتنی بڑی؟“

سمو نے پہلی بار اپنے موٹے ہونٹوں کو ڈھیل دی تو اُس کے دانت لشکے ”میں تو گیا نہیں پر وہ ضرور ہم سے بہت بڑی بستیاں ہیں اور بہت دور ہیں۔ اور میں جاؤں گا بھی نہیں۔ جو بوٹا

اکڑ گیا وہ سُکھ گیا۔ میری ہریالی۔ ہمیں پر ہے۔۔۔“

”اور ورجن۔۔۔“

”وہ تو لوٹے گا۔ اُس کے اندر امن نہیں۔ وہ ایک جگہ رہے تب سُکھتا ہے۔۔۔“

”لیکن سمر تو نے اُسے بھیجا تھا، تُو نے آپ۔۔۔“

”نہ۔۔۔ نہ۔۔۔“ سمر و مسکرایا سر ہلاتا ہوا ”میرا تو بہانہ تھا۔ میں تیرے لئے وہاں سے ایسی چیزیں لاؤں گا جن سے منکے اور مہریں ایسے بنائے گا جیسے کبھی نہ بنائے ہوں۔۔۔ میرا تو بہانہ تھا۔ کہتا تھا کہ سمر و میں تیری مہریں اور سپیاں اُدھر کو لے کر جاتا ہوں اور اُنہیں بتاتا ہوں کہ ہمارے پاس تُو ہے۔۔۔ اور ایک پوٹلی بھر کر لے گیا۔۔۔“

”ہماری بستی کا کوئی نام کیوں نہیں؟“ پاروشنی شائد کہیں اور تھی۔

”جہاں بھانت بھانت کے لوگ ہوں۔ اندر کے، باہر کے اور جہاں امن نہ ہو وہاں نام رکھتے ہیں۔ اور جہاں لوگ بستی نہ ہوں وہ نام رکھتے ہیں۔ ہم تو خود بستی ہیں۔ ہم یہاں نہ ہوں تو وہاں ہوں تو وہاں بستی ہوگی، تو نام کیوں رکھیں۔۔۔“

”اور یہ بستیاں بڑی کیسے بن جاتی ہیں“

”اُنہیں ہم بڑا بناتے ہیں، چھوٹی بستیوں والے۔۔۔ ہم نے گھاگرا کے کنارے پر جو کچھ بنایا اُنہوں نے اس کی سُن گُن پا کر وہاں یہی کچھ بڑا کر کے بنادیا۔ یہ چوکور مہریں۔۔۔ وہ کہاں بناتے تھے، ادھر گھاگرا کی بستیوں کے میرے جیسے وہاں گئے تو اُن کو سکھایا۔ یہ برتن اور کھیتی کرنے کے ڈھنگ ادھر سے گئے۔۔۔ بیج یہاں کا تھا اور پھوٹا وہاں جا کر اور رکھ اُن کے سروں پر چھایا بنا۔۔۔ پر اُن بستیوں والے ہم جیسے نہیں پاروشنی۔ سندھو میں بڑی بڑی کستیاں تیرتی آتی ہیں بہت دُور کی بستیوں سے۔ جدھر سورج ڈوبنے کو جاتا ہے ادھر کے لوگ وہاں آتے ہیں اور مو، تنجو والے ایسی چیزیں پاس رکھتے ہیں جنہیں ہم نہیں جانتے“

”اور اگر ہم نہیں جانتے تو کیا ہے۔۔۔“ پاروشنی یکدم بچھر گئی ”جو کچھ یہاں ہے، ہمارے پائپوں، کھیتوں اور رُکھوں میں ان کے سوا میرا جُستہ تو اور کچھ نہیں مانگتا۔ کیا سب کچھ جانتا ضروری ہے؟ جتنا جانو گے اتنا اکھڑو گے۔ میں بھی اس بستی سے پرے کبھی نہیں ہوئی اور نہ کبھی ہوں گی۔ میرے گھر میں جو کُنواں ہے اُس کُنویس سے میٹھے اور ٹھنڈے پانی اور کہاں ہوں گے سمر۔۔۔“

”ہوں بھی تو وہ ہمیں میٹھے نہیں لگیں گے۔۔۔“ سمر نے ہڈیوں کے ٹکڑوں، پتھروں اور

مٹی کے ڈھیلوں میں سے ایک اور منکا اٹھایا اور اُسے وہاں رکھ دیا جہاں پاروشنی کی بھاری پیٹھ پر کسی لنگی میں سے پانی چُڑچُڑ کر زمین میں بیٹھتا جاتا تھا۔ منکے نے ایک پیاسی زبان کی طرح فی کو چوسا اور اُس کا رنگ دھیرے دھیرے سُرخ ہونے لگا۔

”یہ کیا کرتا ہے؟“ پاروشنی ڈری اور کھڑی ہو گئی۔

”سمر نے منکا اٹھالیا“ بہت دن ہوئے، اتنے دن کہ ابھی تو بھی نہیں تھی اور میں بھی نہیں تھا تو ادھر بیلوں پر سوار کچھ لوگ آئے تھے جن کے پاس ایسی چیزیں تھیں جو ہم نہیں جانتے۔ میری مینا نے سُرخ سالو دے کر اُن سے یہ منکا لیا تھا۔ پانی میں ڈالنے سے رنگ بدلتا ہے۔“

”تو اُسے پرے رکھ میرے پاس نہ لا۔“

سمر نے اُسے پرے رکھ دیا اور اُس منکے کو اٹھایا جس پر وہ کام کر رہا تھا، پر یہ والا تو میں نے خود بنایا ہے۔۔۔ یہ رکھ لے“

”فصل پکے گی تو رکھ لوں گی۔۔۔“

”نہیں اس کے لئے مجھے تیری ٹوپا بھر کنک نہیں چاہیئے۔ یہ تُو ویسے رکھ لے۔ بازو پر باندھ لے ڈھولی کے طور پر۔۔۔ پر باندھوں گا میں۔۔۔“

پاروشنی نے اُس کا زور والا سیاہ ہاتھ اپنے بازو کی طرف بڑھتے دیکھا تو اُس کی آنکھوں میں پورے بدن کے ڈھسے جانے کا سندیسہ سیاہ ہوا۔ سمر نے سلما کے ریشوں سے بٹی ہوئی رسی کے ساتھ منکا اُس کے بازو پر کس دیا ”ورچن آجائے گا۔“ سمرو مسکرایا۔

”میں جاتی ہوں۔“ وہ منکے پر ہتھیلی رکھ کر بولی، رسی ماس میں کھب رہی تھی۔

”پتہ نہیں بڑے پانی کب آئیں گے۔“ سمرو پاروشنی سے پرے دریا کے بہاؤ پر تھا۔

”پتہ نہیں۔“

وہ جانے لگی تو رُکی ”سمرو تو اب بھی سوتے میں چلتا ہے، دیکھتا ہے؟“

سمرو کا چہرہ پھر سے ڈوبو پانی کی طرح سلوٹوں کے بغیر پدھرا ہو گیا ”ہاں۔۔۔ پر سچ مچ تو نہیں چلتا۔ لیکن سچ مچ دیکھتا ہوں بہت کچھ۔۔۔“

”اِس رات کیا دیکھا؟“

”اِس رات تو کچھ نہیں دیکھا۔ نیند میں ایسا ڈوبا ایسا ڈوبا کہ سویرے باہر آیا۔ جو کچھ دیکھتا ہوں تجھے بتا دیتا ہوں“

پاروشنی مڑی اور اُس کی پیٹھ سمرو کی طرف تھی۔

”ٹھہر۔۔“ سمر نے اپنے آپ میں کم ہوتے ہوئے کہا۔ پاروشنی رُکی، وہ جانتی تھی کہ اب سمر وہ کہے گا جو کوئی اور نہیں کہتا۔ سمر نے آنکھیں جھکا کر زمین کو دیکھا جیسے وہاں سے کچھ جان رہا ہو اور کہنے لگا، ”جیسے ایک سفید سانپ جنگل کے جانور پر حملہ کرتا ہے ایسے اُس نے جس کے دانت سفید کو نیلوں کی طرح لٹکتے ہیں اور اُس کی کہنیوں میں پُوڑیاں ہیں اور کنگن میں اُس نے مجھ پر وار کیا ہے۔۔“

پاروشنی کے ہونٹ کھلے اور اُس کے دانت سفید کو نپل ہوئے۔ اُس نے مڑ کر سمر کو دیکھا نہیں اور باہر راستے پر آگئی۔ وہ ماتی کے پتروں کی گڈ کے نشانوں پر پاؤں دھرتی چلنے لگی۔ سمر منکوں اور مہروں پر شکلیں بناتے ہوئے کم ہوتا تھا اور ایسی عجیب عجیب باتیں سوچتا تھا اور پھر پاروشنی سے کہتا تھا۔ اور اُسے یہ باتیں بھلی لگتی تھیں۔

بستی پاروشنی کے قریب آتی گئی، پہلے چھپر کی کچی دیوار کے ساتھ لیٹے تین کُتوں نے آہٹ سُن کر کان کھڑے کئے، گلے میں سے خرخر کی آوازیں نکالنے کا ارادہ کیا، دُمین زمین پر پٹخیں، اگلی دونوں ٹانگوں پر اپنے آپ کو سیدھا کیا اور پھر اُس کی باس کو اپنا جنا کر پھر سے لیٹ گئے۔ آج دوپہر پرندے کی سُرخ سُکھتی آنکھوں نے اسی بستی کو دیکھا تھا اور دیکھا تھا کہ دریا کے

ساتھ سیدھی دیواروں اور پدھری چھتوں کے چند چھپر ہیں جن میں دو بڑی گلیاں پہاڑ پائے سے سیدھی جاتی تھیں اور ان چھپروں کے پیچھے دو چھوٹی اور تنگ گلیاں ہیں اور وہ بھی سیدھی ہیں جیسے کسی بچے نے کھریا مٹی سے سیدھی گلیاں کھینچ دی ہوں۔ ان گلیوں کے بیچ میں پکی اینٹوں کی نالیاں تھیں پر گھروں اور گلیوں کا رنگ مٹی تھا جو ہر طرف اُڑتی تھی اور پاروشنی اس مٹی پر پاؤں دھرتی ایک تنگ گلی میں داخل ہوئی۔ گھروں اور گلیوں کا رنگ مٹی تھا صرف اس لئے کہ اب کے پانی برسے دیر ہو گئی تھی۔ گھاگرا کنارے اس بستی کے لوگ ویسے ہی تھے جیسے اس کے کناروں پر کھڑی اُن بستیوں کے تھے جو دریا سے پانی نیچے آتے تھے۔ اُن بستیوں میں سے سُو تھی، بنجور اور رسوال کے نام لوگوں نے سُن رکھے تھے پر کوئی بھی آج تک اُدھر گیا نہیں تھا اور نہ ہی کوئی اُدھر سے کبھی آیا تھا۔ ان میں سے ایک بستی کا نام ویارنا سُنا گیا تھا جو سندھو کے موہنجو ڈارو اور پاروشنی کنارے کے ہری یوپیہا جتنی ہی تھی اگر اُن سے بڑی نہیں تھی۔ یہ بھی سُننا تھا کہ وہ لوگ بھی اس بستی کی طرح بڑے پانی آئے۔ سب سے پہلے کھیت کھود کر اُن میں کنگ، مٹری اور کسنبے وغیرہ کے بیج ڈالتے تھے اور جب بڑے پانی اُن کے کھیتوں پر چل کر واپس دریا کو جاتے تھے تو اُن کی چھوڑی ہوئی سیاہ مٹی کی تہہ بنجوں کو گرمی دیتی تھی اور وتر آنے پر وہ چاند چکر سے

پہلے پھوٹ پڑتے تھے۔ اور جب پانچ سے سات چاند چکر پورے ہوتے تھے تو کُسنہ تیار ہو جاتا تھا جو جنوروں کے کام آتا تھا۔ چھٹے چکر کے بعد کنک میں دانہ پڑتا اور ساتویں پر اُسے کاٹ لیتے تھے۔ اُس کے فوراً بعد باجرے کا سخت جان بیج لگاتے تھے جس پر سے اگر بڑے پانی گزر جائیں یا اُس پر ٹھہر جائیں تو بھی وہ گلنا سڑنا نہیں زندہ رہتا ہے۔ کُسنے کے کیسری رنگ کے ساتھ وہ سا لُوا اور سُلا ریاں رنگتے جو سیاہ پر لڑکی کمر کے ساتھ یوں باندھتی کہ اُس پر سُرخ دھبے نظر نہ آتے۔ بستی کے سارے کھیت سا بچے تھے اور چھپر اپنے اپنے تھے جو عورت ذات کے ہوتے تھے۔ دریا میں سُروٹوں سے بنائے ہوئے ٹلے تھے جو بے حد ہلکے تھے اور جس کا جی چاہے وہ ان پر بیٹھ کر دریا کے بیچ جا کر مچھلی پکڑ سکتا تھا پر بستی کے لوگ مچھلی پکڑنے والوں کو اچھا نہیں جانتے تھے۔ بستی کے ہر باسی کے ذمے کوئی نہ کوئی ایسا کام ہوتا تھا۔ جس کا فائدہ سب بچھا ہوتا تھا۔ اس بستی میں تانبے کو پگھلانے کی کوئی بھٹی نہ تھی اور جب کبھی وہاں سے سیلوں پر سوار پھیرے والے گزرتے وہ انہیں یہ دھات دیتے اور ان سے کھانے پینے کو کچھ لے لیتے۔ بستی سے باہر پکلی کے آوے سے پرے وہ میدان تھا جس میں مرے ہوؤں کے برتن تھے۔ ساتھ میں چھوٹے چھوٹے پتھروں کا ایک راستہ تھا۔ جس کا جو کوئی بھی ٹھنڈا ہو کر ہمیشہ کے لئے دریا کے پار چلا جاتا وہ اُسے مٹی میں رکنے کے بعد اُس راستے پر ایک اور پتھر رکھ کر گھر لوٹتا۔ راستے کے سارے پتھر اتنے تھے جتنے اس بستی میں اگر جانے والے تھے۔ بستی کے شروع میں لنگ کا ٹیلا تھا، یہیں دریا کے ساتھ بھکشو ٹیلا بھی تھا جو اپنی جگہ بدلتا رہتا۔ مٹی اور ریت کا یہ ڈھیر سُست کچھو کی طرح ہوا کے راستے میں پڑا سرسرا رہتا، آلتی پالتی مارے بیٹھا رہتا۔ پھر بڑے پانی کے بعد ہوائیں چلتیں اور دھیرے دھیرے اُس کی مٹی اور ریت اٹھاتی رہتیں اور انہیں راستے کے دوسری طرف ڈالتی رہتیں اور یوں کچھ دنوں میں پورا ٹیلا جگہ بدل لیتا، تبھی اسے بھکشو ٹیلا کہتے تھے، ایک جگہ سے اُٹھتا تھا اور دوسری جگہ جا بیٹھتا تھا۔ اور اگلی رُت میں وہ پھر وہیں واپس آ بیٹھتا۔ اس اُٹھک بیٹھک میں اُس کی مٹی اور ریت کھٹتی بڑھتی نہیں تھی، اتنی ہی رہتی تھی۔ لنگ کے ٹیلے پر سرسوں کا تیل اور گیندے کے پھول پڑے رہتے تھے۔ جس کسی نے یہاں آنا ہوتا تھا وہ رات کو آتا تھا اور چڑھاوا چڑھا کر چُنکے سے چلا جاتا تھا۔ بستی والے صرف ایک دوسرے کے ساتھ ہی نہیں بلکہ رُکھوں اور جنوروں سے بھی باتیں کرتے تھے کیونکہ اُن میں بھی تو وہ سانس ہوتا تھا جو انسان کو نے سب میں پھونکا تھا۔ اور پانی تو خود بولتے تھے پر اُن کی بولی سب نہیں صرف لنگ ٹیلے کے قریب آکس سے لیٹا گیر وہی سمجھتا تھا۔ جب کبھی بڑے پانیوں کے آنے میں دیری

ہوتی تو بستی والے ایک چنگیر میں مچھلی اور گیندے کے پُنجول لے کر اُس کے پاس جاتے اور وہ مچھلی کھا کر اور پُنجول سوگھتے ہوئے دریا میں اُترتا اور پانیوں پر مٹھ رکھ کر کچھ کہتا اور پھر کان لٹا کر سنتا اور واپس آکر بتاتا کہ پانیوں نے یہ کہا ہے۔ پر بستی کے سارے لوگ اُس کی باتوں کو مانتے نہیں تھے، وہ یہ سب کچھ صرف اس لئے کرتے کہ اُن سے پہلے یہی کچھ ہوتا چلا آیا تھا۔ دوسری بستیوں کے بارے میں اُنہوں نے یہ بھی سنا تھا کہ اُن کے آس پاس کھیت کم ہو رہے ہیں اور ریت آگے آ رہی ہے اور اُن کھیتوں سے پرے کوئی رکھ نہ تھے۔ اسی لئے اُنہیں سوگھتی جھیل کے گرد اور ڈوبو مٹی کے ساتھ پھیلے گئے رکھوں کا بڑا خیال تھا۔ اُنہیں یہ بات بھلی لگتی کہ اُن کے جنگل میں ایسے ایسے جنور تھے جو کسی نے کہاں دیکھے ہوں گے۔ ہرنوں، نیولوں اور سیہوں وغیرہ کے علاوہ وہاں منہ زور بھینسے اور بھینسیں بھی تھیں مگر اُن کے قریب جانے والے کم ہی بستی کو لوٹتے تھے۔ اور یہ جنور بھی بستی سے دُور ہی رہتے تھے کیونکہ درمیان میں ڈوبو مٹی تھی جو اُن کے بھاری جُتے کو سہار نہیں سکتی تھی اور اُنہیں اپنے اندر گم کر لیتی تھی۔ ایک بار ورجن اور سمرونے ڈوبو مٹی میں پھنسی ایک بھینس کو وہاں سے نکال لیا تھا اور بستی میں لے آئے تھے۔ پر اُسے نکالنے سے پہلے اُنہوں نے اُس کا گلہ تیز ہتھ سے کاٹ لیا تھا۔ انہی رکھوں کے اندر ایسا گٹار بتاتا تھا کہ اُن کے اندر جانے سے بدن پسینے میں بھیگتا تھا اور یہ ہمیں پر پاروشنی تھی۔

گھروں اور گلیوں کا رنگ مٹی تھا جو ہر طرف اڑتی تھی اور پاروشنی اسی مٹی پر پاؤں دھرتی ایک تنگ گلی میں داخل ہوئی اور یہ ہمیں پر اُس کا گھر تھا، اُس کا چھپر تھا۔ باہر سے لگتا کہ بس کچی دیواریں ہیں اور ان کو ڈھک دیا گیا ہے۔ بڑے بوڑھوں نے کہا تھا کہ گھر کو منظر اور سورج سے بچاؤ اور اسی لئے روشنی کا ایک چوکور سوراخ تھا اور یا پھر اندر جانے کو ایک چھوٹا سا راستہ۔ پاروشنی ایسے راستے سے پہلے چھوٹے کمرے میں آئی۔ اُس کا گھر بھی بستی کے دوسرے گھروں کی طرح سرٹ اور کمارے سے بنا تھا لیکن ایک فرق تھا۔ اُس نے دیواریں کھڑی کرنے سے پہلے پکلی سے پکی ٹھیکیریاں لے کر کمارے میں ملا دی تھیں۔ یوں جب مینہ برستا تو دیواریں کھڑی رہتیں اور تھوڑی بہت مٹی گھل جاتی۔ چھوٹے کمرے کے ساتھ ایک راہداری تھی جو پانی کے کمرے میں جاتی تھی اور وہاں کنواں تھا۔ پاروشنی اپنے اسی کنویں کے پانی کو ہر سویر چکھتی اور پھر بڑی جھجھر میں بھر کر بستی کے سارے چھپروں میں باری باری آتی جاتی اور وہاں مٹی سے بنی ہوئی گڑاؤنی پر رکھے گھڑوں اور جھجھروں میں ڈالتی۔ اور وہاں چھپر بھی بس اتنے ہی تھے جتنی ہاتھ پاؤں کی اٹھکیاں ہوتی ہیں۔ پاروشنی پانی یوں بھرتی کہ یہ کام اُسی کا تھا۔ جیسے بستی کے دوسرے باسی ایک

دوسرے کے لئے کام کرتے تھے ایسے پاروشنی کے حصے میں جھجھروں اور گھڑوں کو بھرے رکھنا تھا۔ کنویں والے کمرے کے کونے میں پکی اینٹوں کا کھڑا تھا نہانے دھونے کو اور اُس کے ساتھ بدن سے پھوک نکالنے کو مٹی کی ایک بیٹھک تھی۔ کُھرے اور بیٹھک میں سے پانی اور پھوک کو نکالنے کے لئے سُرخی مٹی کی ایک گول نالی تھی جو بڑی گلی میں زمین کے نیچے بنے ہوئے ایک گرہے میں جاتی تھی۔

کنویں والے کمرے میں صرف راہداری آتی تھی اور اُس میں روشنی کے لئے کوئی سوراخ نہ تھا اور یہاں پہنچ کر پاروشنی کی آنکھیں دیر تک دیکھتی رہیں اور تب جا کر نیم سیاہی میں اُنہیں منڈیر پر رکھا بوا اور اُس سے بندھی ہوئی سلما کی رسی دکھائی دی۔ پاروشنی کے بدن کے روئیں پانی کی نزدیکی کو سونگھتے تھے۔ اُس کا سارا جُتہ تھر تھرایا۔ اُس نے دونوں ہاتھوں سے بوا کا اٹھایا تو جان لیا کہ اُس میں پانی ہے اور وہ ہمیشہ اس کمرے سے جانے سے پہلے ایک بوا کا بھال کر منڈیر پر رکھتی تھی۔ اُس کے ہاتھ اوپر ہوئے اور اُس نے بوا کا منہ سے لکھایا اور ٹھنڈا پانی کچھ تو اُس کے گلے میں بہا اور زیادہ اُس کی وراپچوں سے نکل کر اُس کی چھاتیوں کو ٹھنڈا کر تافرش پر گرا۔ اُس نے سویرے کچھ نہیں کھایا تھا اور جہاں پانی نے اُسے ٹھنڈک دی وہاں اُسے پیٹ کے خالی ہونے کا احساس بھی ہوا۔ اُسے شام کے لئے کچھ اُن پانی کرنا تھا۔

وہ چھوٹے کمرے میں واپس ہوئی جہاں ایک کونے میں کنک سے بھری ہوئی کلبوٹی تھی۔ اُس نے کلبوٹی میں ہاتھ ڈالا تو اُس کی اُمکلیاں کنک پر رکھی پتھر کی ٹوپی پر ٹھہر گئیں جو کنک کے ماپنے کے کام آتی تھی۔ اُس نے یہاں سے ٹوپی بھر کنک نکالی اور پھر دونوں کمروں کے درمیان میں اُس کھلی جگہ پر آگئی جہاں سے اُسے آسمان دکھائی دیتا تھا۔

اُس نے اوپر دیکھا، شاید وہ جو مرنے کے لئے آیا تھا اُس نے بھی اوپر سے میرے چھپر کو دیکھا تھا۔ اِس ویہڑے کے آدھے حصے پر چھاؤں کے لئے چھپر بٹا ہوا تھا اور دوسرے حصے میں ایک جانب ایک بڑے پاٹوں والی چکی تھی اور اُس کے ساتھ ایک اوکھلی تھی جس کے کونے میں موٹھلی دھری تھی۔ یوں تو سب لوگ ایک بار ہی کئی دنوں کے لئے آنا پیس کر رکھ لیتے تھے لیکن پاروشنی اس بارے بڑی وہمی تھی، وہ اپنے کھانے کو ہر روز آنا بیستی اور کہتی کہ پرانے آٹے کی روٹی کا سواد تو جنوروں کے لئے ہے اور ویسے بھی جن دنوں بڑے پانیوں نے آنا ہوتا ہے اُن دنوں آٹے میں سُسری اور کیرا بننے لگتا ہے۔ پہلے تو وہ چکی کی طرف لگتی لیکن پھر کچھ سوچ کر اُس نے اوکھلی میں پھونک مار کر کنک اُس میں اُنڈیل دی۔ کبھی کبھار جب وہ باریک آٹے کی روٹی

بنانا چاہتی تھی تو وہ چکی کو چھوڑ کر اُسے اوکھلی میں جی بھر کے کوٹ لیتی۔ پر یہ صرف اُن دنوں میں ہوتا جب وہ رُکھوں کی طرف جاتی، جمیل سے ہو کر آتی، اُن دنوں اُس کے اندر چین کم ہوتا اور اُس کے بازو اور ٹانگیں جیسے پتھر انے لگتے اور تب وہ اوکھلی میں کنک ڈال کر اُسے موٹھلی سے خوب کُوتی اور ہلکی ہو جاتی۔ آج بھی اُس نے کونے میں دھری لکڑی کی موٹھلی کو دونوں ہاتھوں سے تھام کر اوپر اٹھایا تاکہ کنک کوٹ سکے پر سینے پر بندھے اُس کے لیڑے کی پکڑ نے اُس کا سانس روکا۔ اُس نے موٹھلی نیچے رکھی اور اپنے آپ کو سینے کے لیڑے اور لنگی سے الگ کر لیا۔ یوں اُس کا سانس اور جُستہ دونوں آزاد ہوئے۔ اُس نے موٹھلی اٹھا کر سر کے اوپر تک اٹھائی اور پھر پورے زور سے اوکھلی میں پڑی کنک پر دے ماری۔ کنک کے چند دانے اوکھلی میں سے نکل کر اُس کی ٹانگوں پر تیز کاتھوں کی طرح آگے۔

وہ موٹھلی کو ایک خاص ٹھہراؤ کے بعد اٹھاتی، اُسے سر سے اوپر لے جانے کے دوران ایک گہرا سانس اندر کو کھینچتی اور پھر اُسے نیچے لاتے ہوئے مُنہ سے سانس نکالتی ہوئی ایک لمبی ”ہوؤ“ کرتی کنک پر دے مارتی۔ موٹھلی کنک پر پڑتی تو ایک گہری ”دھم۔۔“ کی آواز پیدا ہوتی۔ اور یوں موٹھلی کی۔ دھم۔ اور اُس کے سانس کی۔۔ ہوؤ۔۔ مل کر ایک ایسی سُرناتے جو بستی سے باہر ہو کر رُکھوں تک پہنچتی اور بتاتی کہ یہ پاروشنی ہے جو شام کی روٹی کے لئے کنک کو تپتی ہے۔ ہاں اس میں اس۔۔ ہوؤ۔۔ دھم۔ میں ایک اور آواز بھی تھی جو باہر نہیں جاتی تھی صرف اندر سنائی دیتی تھی اور یہ کھنک تھی اُس کی کہنیوں تک پڑھے ہوئے لنگنوں کی۔۔ وہ موٹھلی اٹھاتی تو لنگن کھن، کھن کہنیوں پر گرتے اور اُسے کنک پر مارتی تو کٹائیوں پر اُن کا بھار گرنے لگتا، ان کی کھنک اُسے پریشان کرتی تھی۔

تھوڑی دیر بعد اُس نے آدھے لنگن اتار دیئے، کھنک کم تو ہوئی پر ابھی تھی۔

ہوؤ۔۔ دھم۔۔ ہوؤ۔۔ دھم۔۔

وہ گھاگرا کی بیٹی تھی اور اُسے ماتی نے پالاتھا۔ اُسے پتہ نہیں تھا پر اُس نے سُن رکھا تھا کہ ایسا ہے۔ ماتی کا گھر والا جب پانیوں کے پار ہوا اور یم کے کُتے اُسے اٹھالے گئے تو ماتی پانیوں سے باتیں کرنے کے لئے سات دن اور سات رات گھاگرا کے کنارے بیٹھی رہی اور ساتویں رات اُس نے سروٹوں میں ایک بچے کے رونے کی آواز سُنی۔ وہ اُسے اٹھا کر گھر لے آئی اور کہا کہ پانی جو زندہ ہوتے ہیں اُنہوں نے اسے جنم دیا ہے اور اب میں اسے پالوں گی۔ اُس کا نام ایک راگیر نے رکھا تھا جو کہتا تھا کہ ہری یو بیہا ایک بستی ہے جو پاروشنی دریا کے کنارے ہے اور چونکہ اسے

دریائے جنم دیا ہے اس لئے اسے پاروشنی کہو۔ ماتی کی چھاتیوں میں استناد دودھ تھا کہ تینوں پتروں کو زچہ پلانے کے بعد بھی پاروشنی کے جُنے کو بڑا کرنے کے لئے بہت تھا۔ اور وہ بڑی ہو گئی۔ اور جب وہ اتنی بڑی ہو گئی کہ اپنا کام کاج خود کر سکے تو اُس نے اپنے ہاتھوں سے یہ گھر بنایا اور ماتی سے الگ ہو گئی۔ ایک ہی چھپر تلے چار جوان جُنے سُنکھ سے نہیں سو سکتے۔ اب وہ بستی کا ایک انگ تھی جس کے ذمے سویرے سویرے پانی بھرنا تھا اور اپنے حصے کی زمین کھود کر اُس میں میج ڈالنا تھا اور بڑے پانی کی راہ دیکھنا تھا۔ سب کی طرح۔ پر اس بار بات اور تھی۔ صرف وہ جانتی تھی کہ پانی آرہے ہیں اور باقی لوگ راہ دیکھ رہے تھے۔

ہوؤ۔۔ دھم۔۔ ہوؤ۔۔ دھم۔

ورچن کے ماں باپ بھی کب کے رُکھوں کے اندر جا چکے تھے۔ اور اُس نے اُنہیں ایک بار دیکھا بھی تھا۔ اُنہیں تو نہیں پر اُن کے پنجرہ کو۔ جب کوئی بوڑھا ہوتا تھا اور اُس کے ہاتھ پیر جواب دینے لگتے تھے تو جیسے سوجھ بوجھ ہوتی تھی وہ جان جاتا تھا کہ اب اُسے یہ بستی اور یہ سب کچھ چھوڑنا ہے۔ ان گنت دنوں اور راتوں کے بوجھ نے اُس کے جُنے کو پھوک کر دیا ہے اور اُسے جانا ہے اور ایسے لوگ کسی رات اپنی سروٹ کی چٹائیوں سے اُٹھ کر چُپ چاپ رُکھوں میں چلے جاتے تھے اور پھر وہیں رہ جاتے تھے۔ اور جو نہیں جاتے تھے یا جن کو نیم لگتے ٹھنڈا کر دیتے تھے اُن کے لئے پکلی بڑے مرتبان بناتی تھی جن میں ڈال کر اُنہیں زمین میں رکھ دیا جاتا تھا۔ اور یوں ورچن بھی پاروشنی جیسا تھا، نہ کوئی آگے اور نہ کوئی پیچھے۔

ہوؤ۔۔ دھم۔۔ ہوؤ۔۔ دھم

اور سمر۔۔ وہ بھی ورچن تھا۔ اور ورچن سمر تھا۔ اور دونوں کے ناموں سے وہ گیلی ہوتی تھی۔

ہوؤ۔۔ دھم۔۔ ہوؤ۔۔

اُسے یوں لگا جیسے باقی جو آدمے کنگن رہ گئے ہیں اُن کی کھنک بڑھتی جاتی ہے، اُس کے ماتھے پر لگتی ہے۔ اور شور بہت ہے۔

اُس کا سارا بدن پسینے میں نہاتا تھا اور جہاں وہ کھڑی تھی اُس کے پاؤں سے پسینہ گرتا تھا اور زمین میں پیاسی زمین میں گم ہوتا تھا۔ جب بھی وہ مونگلی کو نیچے لاکر کنگ پر مارتی تو پسینے کے چھینٹے اُس کے بدن سے اُڑتے۔ اور شام گہری ہو چکی تھی۔

کنگنوں کی کھٹک اب اُس کی برداشت سے باہر ہو رہی تھی۔ اُس نے موٹھلی رکھ کر باقی کنگن بھی اُتار دیئے جو پسینے کی وجہ سے پھسلتے ہوئے آسانی سے اُتر گئے۔۔۔ اب کھٹک ختم ہوئی۔
 صرف ہوؤ۔۔۔ دھم کی آواز تھی۔ اور کوئی شور نہ تھا۔ جو کچھ پہن لو، جتنا پہن لو اتنا زیادہ شور۔۔۔ کنگن بندھن ہیں جو بندہ آپ پہنتا ہے، اپنی من مرضی سے۔۔۔ ایک کنگن ورچن ہے، دوسرا سمرو ہے، تیسرا وہ چیزیں جو بدن مانگتا ہے، چوتھا اچھی فصل، پانچواں اُن چیزوں کی آس جن کے بغیر گزارہ ہو جاتا ہے پر جن کے لئے جی کرتا ہے۔۔۔ اور یہ سارے کنگن مل ملا کے بازو بھر دیتے ہیں اور بھار ہوتے ہیں اور کھٹکتے رہتے ہیں اور شور کرتے ہیں۔
 ۔۔۔ جتنے کم ہوں گے شور بھی کم ہو گا۔۔۔ نہ ہوں گے تو شکھ ہو گا شور نہ ہو گا۔۔۔ پر بندہ کون کون سا کنگن اُتارے؟

پاروشنی کا پسینے میں بھیجا ہوا سیاہ جُسہ بستی میں اُتری ہوئی شام میں بہت دیر تک دکھائی دیتا رہا۔

ہوؤ۔ دھم۔۔۔ ہوؤ۔ دھم۔۔۔ ہوؤ۔ دھم۔۔۔

یہی وہ جگہ تھی جہاں وہ بیٹھتی تھی۔

گاگری جھک گئی۔ ریتلی زمین پر اُس کے پنجوں کے نشان تھے اور اُن کے پیچوں میں ادھر ادھر سفید سنہری مائل بیٹ تھی۔ وہ یہیں واپس آئے گی۔ گاگری سیدھی ہوئی۔

پورا آسمان رُکا ہوا تھا اس لئے کہ اُس سارے میں کوئی شے بھی ہلتی ہوئی نظر نہیں آتی تھی بس خالی تھا اور رُکا ہوا تھا۔ گاگری نے ایک لمبا سانس کھینچا تو اُس کی ناک کا پوپا لرزے لگا اور پھر اپنا چھوٹا سا سر گھٹنوں میں چھپا کر جیسے آسمان کی طرح رک گئی۔ اب اُسے اُڑیکنا تھا۔ اُس کے کانوں نے اُسے بتانا تھا کہ وہ آگئی ہے۔ اُس کی گردن کے گرد کسی ہوئی ہستی اُس کے گھٹنوں کو لگی تو اُس نے اپنا ماتھا آگے کر کے گھٹنوں پر رکھ دیا۔

وہ سویرے سے ہی بستی سے باہر ادھر چلی آئی تھی۔ ادھر جہاں سے ڈوبو مٹی شروع ہوتی تھی اور جہاں سے اکاؤ کا رکھ دکھائی دیتے تھے۔ اُسے پہلے تو اُس جگہ کو تلاش کرنا تھا جہاں وہ بیٹھتی تھی اور اُس کے پنجوں کے نشان اور بیٹ پڑی ملتی ہے اور پھر سانس روک کر بیٹھنا تھا تاکہ وہ واپس آئے تو اُسے بھی کوئی جھاڑی سمجھ کر نیچے آنے سے نہ کترائے۔ یوں تو سب لوگ کنک پھلیاں اور پھوگ کاہی کھانا پینا کرتے تھے اور کبھی مچھلی کاماس بھی کھا لیتے تھے لیکن اُن کے تالو میں کبھی کبھار پرندوں کا سوا د بھی پُھوٹتا تھا اور ساری بستی میں زری گاگری تھی جو اُن کو قابو کرنا جانتی تھی۔ ویسے تو نت نئے رنگوں اور نسلوں کے پکھیر و اُن کے چھپروں کے آسمان پر سے اور دریا پر سے گزرتے رہتے تھے اور کبھی اُن میں سے کوئی تھکان سے نیچے آجاتا تو وہ اُسے دُھیمیں مار مار کر گرا لیتے۔ پر یہ تو کبھی کبھار ہی ہوتا اور جب کبھی اُن کے تالو میں سوا د پُھوٹتا تو وہ گاگری کا منت ترلا کرتے کہ دیکھ جب پچھلا بڑا پانی آیا تھا تب تُو نے اُس کاماس ہمیں کھلایا تھا۔ فصل پکنے پر ہم تجھے ایک ایک ٹوپی کنک دیں گے تو آج پھر اُس کاماس کھلا دے۔ بستی میں اور بھی ایسی تھیں جن کے مجنوں میں پُھرتی پُھرتی تھی پر یہ صرف گاگری میں تھا کہ وہ ہاتھ

میں ڈنڈا لے کر جب پرندے کے پیچھے لپکتی تو وہ اُڑان کرنا بھول ڈنڈے کی چوٹ کھا پھڑ پھڑ
اُس کے ہاتھوں میں آجاتا۔ مگاری نے کئی مرتبہ چاہا کہ کوئی دوسرا بھی یہ کام سیکھ لے پر کوئی نہ
سیکھ پایا۔ ویسے اُسے پرندے کو مارتے ہوئے کچھ ہوتا تھا، شاید دگھ ہوتا تھا۔
ہاں مگاری جنگل میں بے ڈرے جاتی تھی اور وہاں جو کچھ ملتا مار لیتی تھی پر کبھی کبھار
پاروشنی وہاں کیا کرنے جاتی تھی؟

وہ گھٹنوں میں سر دیئے سانس روکے، کان لگائے سُنتی تھی۔

وہ، اُس کی بھین کو اُسی اور چھوٹا بھرا گٹا بستی کے باقی لوگوں کی طرح کھیت کھود کر اُن کے گرد
پچی دیواریں اُسا کر اب بڑے پانیوں کی آس میں تھے۔ اُس کی مینا میں اب زور نہیں تھا کہ
کھیتوں میں جا کر جھکے۔ وہ شائد کسی رات آپو آپ رُکھوں میں جانے والی تھی لیکن آج اُس نے
کہا تھا کہ مگاری بڑوں نے کہا ہے کہ اُڑنے والی ذات کے ماس میں گرمی ایسی ہوتی ہے کہ پرانی
اور جھڑتی ہڈیوں کو بھی جوڑ دیتی ہے، تو جا کر ہاتھ پاؤں مار خورے کچھ قابو میں آجائے۔ وہ جب
کبھی اس کام کے کرنے کو ادھر آتی تو کر کے جاتی، کبھی خالی ہاتھ نہ لوٹتی، اُس کی اُٹھکیاں لکڑی
کے موٹے ڈنڈے پر کسی مکوڑے کی طرح رہنکیں۔

کو اسی اُس سے بڑی تھی اور اُس میں آکس بھی بڑی تھی۔ وہ اپنی چٹائی سے اُٹھتی تو
پیٹ بھرنے کو یا خالی کرنے کو، نہیں تو ٹانگیں پھیلائے لیٹی رہتی اور گٹا اُس کا جُستہ دباتے
دباتے تنگ آجاتا۔ کو اسی ایک دو بار بیابھی گئی پر زیادہ دیر نہ رہا نہ کر سکی اور مرد کو گھر سے باہر کر دیا۔
ادھر یہی ہوتا تھا مرد تو بیچ ڈالنے والا تھا۔ اب یہ عورت کی مرضی کہ اُس کے ساتھ لیٹے یا نہ لیٹے اُسے
کھانے کو دے یا نہ دے۔ کو اسی کی آکس سے تنگ آکر اب مرد اُس کے پاس سے گزرتے بھی
نہیں تھے کہ کوئی کام کہہ دے گی۔ یوں بھی شائد اُس کے اندر کچھ نہ تھا، جو ہوتا تو بیچ پڑنے سے
پھوٹتا۔ اب وہ چٹائی پر پر اسے پلٹتی گھر میں رہتی۔ مینا کو پیاس لگتی تو اُٹھ کر پانی نہ دیتی، خود بھی
بُھوک پیاسی پڑی رہتی۔ گٹا مگاری آتے تو اُن دونوں کا کچھ بندوبست کرتے۔
اور اب وہ بستی والوں کے تالو کے لئے اور مینا کی پرانی ہڈیوں کے لئے گھٹنوں میں سر
چھپائے کان لگائے سُنتی تھی۔

وہ خود تو خالی نہیں تھی، اُس میں بیچ پڑا، پھوٹا اور پھر ختم ہو گیا۔۔۔ اور کس کام بیچ۔۔۔
وہی جس کے اندر بس شک ہی شک ہے۔ جس میں آکس تو ہے پر اُس کے سر میں رت یوں
دوڑتی ہے کہ اُس کی بات سب سے الگ ہوتی ہے۔ نہ وہ کھیت پر جائے نہ کوئی اور کام کرے چچوا

تو بس باتیں کرتا جائے سوچہ بوجھ کی اور اچنبہ کی باتیں۔ بستی میں پانیوں کی بات ہو، کھیتی کی کوئی کہانی ہو، کوئی ایسی انہونی ہو جو کوئی بوجھ نہ سکے تو سب یہی کہتے تھے کہ چیوا بات کرے گا اور وہ کرتا اور سب کہتے کہ ٹھیک کرتا ہے۔ اُسی چیوا کا بیج اُس نے پالا، پر جب وہ باہر آیا تو جہاں اُس کا ناک مُنہ ہونا چاہیئے تھا وہاں بھی ماس تھا۔ ناک مُنہ کی شکل ہی نہ تھی تو وہ سانس کہاں سے لیتا، مر گیا اور گاگری اُسے ایک چھوٹے سے برتن میں دبا آئی اور پتھروں کے راستے میں ایک چھوٹا سا پتھر بھی رکھ آئی۔ چیوا کے پاس وہ اب بھی جاتی تھی پر جب جُستہ تنگ کرنے پر آجاتا تھا تب۔

رُکے ہوئے آسمان کے ایک حصے میں سرسراہٹ ہوئی جو اُس کے کانوں میں آئی۔ اور حرکت کی ایک آواز نیچے اُتری۔ اُس نے دھیرے سے گھٹنوں سے سر اٹھایا اور سانس روکے اوپر دیکھا، بھوکڑ تھی۔

وہ ایک لاپرواہ کیفیت کا آنکھوں میں اُتر جانے والا پرندہ تھا اور آسمان میں ٹوٹتے تارے کی طرح تیزی سے جیسے جلتا ہوا تیرتا تھا۔ اُس کے پھیلے ہوئے پروں پر سفید اور بھورے دھبے بھلے لگتے تھے اور گاگری جانتی تھی کہ اب وہ اُس ریتلے ٹکڑے پر اُترے گی جہاں اُس کی سبزی مائل سفید بیٹ اور پنچوں کے نشان ہیں۔ تب تک اُسے، گاگری کو دم روکے بیٹھنا تھا۔ بھوکڑ کے بارے میں کہتے تھے کہ اس پرندے کو پکڑ کر صرف کھایا جاسکتا ہے اسے پنجرے میں بند نہیں کیا جاسکتا وہاں یہ مرجاتا ہے، دانہ نہیں چگتا، پانی نہیں پیتا اور مرجاتا ہے۔ ہاں ایسا ہے کہ اُسے بند کرنے والا اگر اُس کی طرف پیٹھ کر لے، اُسے دیکھے نہ تو وہ کھا لیتا ہے۔ وہ نہیں چاہتا کہ اُس کی مجبوری کو اُسے بند کرنے والا دیکھے۔

بھوکڑ نے خالی آسمان میں دو تین چکر لگائے اور پھر چونچ نیچی کر کے سیدھی زمین کو آنے لگی۔ گاگری نے کن اکھٹیوں سے اُسے دیکھا۔ وہ نیچے آئی اور اُس نے اپنے پاؤں آگے کر دیئے جیسے اُن کی مدد سے اپنی اُڑان کو روکنا چاہتی ہو اور پھر پُر پھیلنا زمین پر پہنچے اس طرح رکھے جیسے رکھ نہ سکتی ہو اور اُن میں گہرے زخم ہوں اور اُن پر اپنا پورا بوجھ نہ ڈال سکتی ہو۔ اُس نے اپنی بیٹ کو دیکھا اور پنچوں کے نشانوں کو دیکھا تو اُسے اطمینان ہوا اور وہ پُر سمیٹ کر اطمینان سے بیٹھ گئی۔

بس یہی وہ گھڑی تھی۔۔ گاگری کی مہین آنکھیں بھوکڑ پر جمی تھیں، اُس کی آنکھوں نے ڈنڈے کو بھیجنا، اُس پر سخت ہونٹیں اور پھر وہ اپنے پنچوں سے زمین کو کُرید تے ہوئے یکدم اُٹھی اور بھوکڑ کی طرف لپکی۔ بھوکڑ نے قدموں کی دھک سُنی تو سُن ہو کر رہ گئی اور پھر آنکھیں

جھپک کر اُڑان کرنے کی بجائے اندھا دھند دوڑنے لگی، گاگری اُس پر دھاوا بولنے کو تیار اُس کے پیچھے اُڑتی چلی گئی۔ بہت بھاری بھوکڑ ہے، ساری بستی کے حصے میں اس کاماس آئے گا، پکڑ گاگری، مار۔۔۔ وہ ڈنڈا اٹھائے اُسے سر پر دے مارنے کو تیار لپکی چلی جا رہی تھی کہ بھوکڑ نے اپنی پیٹھ بھینچی اور پھر اُسے یکدم کھول کر بیٹ کی بوچھاڑ گاگری کی آنکھوں کی طرف دے ماری۔۔۔ اور وہ اس کے لئے تیار تھی۔ وہ جانتی تھی کہ بھوکڑ اپنے بچاؤ کو یہی کرے گی اور اُس کی نظریں اُس کی پیٹھ پر تھیں اور جونہی وہ بھینچی گئی اُس نے جان لیا کہ اب اُس میں سے زہریلی بیٹ نکلے گی اور اُس نے فوراً اپنی آنکھیں بند کر لی تھیں۔۔۔ اور یوں بچاؤ ہو گیا تھا۔

اُسے ہر صورت اب اُس کے سر کے اوپر ہونا چاہئے تھا ورنہ وہ چند قدم اور دوڑنے کے بعد اُڑان کر جانے کو ہوگی۔ گاگری نے ہانپتے ہوئے سانس اندر کھینچا اور دانت پیستے ہوئے پورے زور سے بھاگتی اُس کے سر پر جا پہنچی اور اُسی وقت اُس نے پر کھولے اور اُڑان کے لئے اونچی ہونے لگی اور اُسی وقت گاگری نے ڈنڈا ہوا میں بلند کیا۔ بھوکڑ کی گردن ڈنڈے کے عین نیچے تھی۔ وہ بدن کے زور کو ڈنڈے میں لائی اور اُسے نیچے اُس کے سر پر لانے کو تھی کہ۔۔۔ بھوکڑ رُکے ہوئے آسمان میں تیزی سے تیرتی تھی ایک ٹوٹتے تارے کی طرح۔۔۔

گاگری ہانپتی ہوئی وہیں گر پڑی اور اُس کے پسینے سے نچڑتے جسم پر مٹی چمٹ چمٹ کر کپچڑ ہونے لگی۔۔۔ پہلے کبھی ایسا نہیں ہوا تھا، اس بار ایسا کیونکر ہوا، اُسے پتہ نہیں تھا۔ جب ڈنڈا بھوکڑ کے سر پر تھا اور وہ اپنے پروں کو سمیٹتی اپنے آپ کو بچانے کو بھاگتی تھی تب شائد اُس کے بھاگنے میں کچھ تھا جو گاگری کے اندر گیا اور وہاں دُہائی دی کہ مت مارو۔۔۔ مت مارو۔۔۔ اور اُس نے جان بوجھ کر ہاتھ روک لیا تھا۔ پہلے کبھی ایسا نہیں ہوا تھا۔ وہ چھاتیوں پر لیڑا نہیں باندھتی تھی کہ وہ بہت چھوٹی اور سینے کے ساتھ لگی ہوئی تھیں سو اُس نے اپنی لنگی اتاری اور اپنے جُسنے کو پسینے اور کپچڑ سے صاف کیا۔ لنگی باندھ کر وہ پھر کھڑی ہو گئی۔ تھوڑی دُور ڈوبو مٹی کے میچ میں پندرہواپنی دُم جھاڑتا آنکھیں جھپکتا تھا اور اُس کا مٹیا لاٹھری رنگ سویر کی ہلکی روشنی میں تتھرا ہوا تھا اور وہ جانتا تھا کہ ابھی ابھی جو عورت زمین پر پڑی ہو نکلتی تھی پاروشنی نہیں گاگری تھی جو جنوروں اور پکھیرؤں کی سیر تھی اور وہ اس تک نہیں پہنچ سکتی تھی کیونکہ اُن دونوں کے میچ ڈوبو مٹی تھی اور یہ جاستے ہوئے وہ لاپروائی سے دُم کو زیادہ زور سے جھاڑتا تھا اور آنکھیں جھپکتا تھا۔۔۔ اور پھر تھوڑی دیر بعد اُس نے تھو تھنی اوپر کر کے تنھنے پھلائے جیسے ہوا سو نگھتا ہوا اور ہوا میں کچھ ہو اُس نے ٹانگوں کو جھٹکا اور پھر ہلانگلیں بھرتا رُکھوں کے اندر چلا گیا۔۔۔ جو یہی پندرہواپنی

تھو تھنی اٹھا کر ہوا میں کچھ سو نگھا تھا مگاری کے تنہے بھی پھر پھڑپھڑائے تھے کہ ہوا میں کچھ ہے۔ پھر اُس نے اپنے بازوؤں پر پھوٹے پسینے پر ہاتھ پھیرا تو اُس پر اٹھکیاں پھسلتی تھیں، اُس میں چکنائی تھی۔ پانی برسے گا۔ مگاری نے آسمان دیکھا جو بھوکڑ کے جانے کے بعد اب پھر رُکھا ہوا تھا۔ اُس نے ہوا کو اپنے اندر کھینچ کر روکے رکھا کہ شاید کچھ پتہ چلے کہ کیا ہو گا۔ پر وہاں کچھ نہ تھا۔ نہیں جُسے میں سے چکنائٹ پھوٹے تو پانی ضرور گرتا ہے، مینہ دُور نہیں ہوتا۔

مگاری پسینہ پو پھتتی، کبھی آسمان کو دیکھتی اور اپنے گلے کی ہسی پر ہاتھ پھیرتی بستی کو چلنے لگی۔ اس کے ڈنڈے کا بھار بہت ہو رہا تھا پر وہ اُسے اٹھائے ہوئے تھی ایسے کہ اُس کے بغیر جیسے وہ پُوری نہ ہو۔ اُس کی اٹھکیاں اُس کی گولائی پر تنگ ہوتی تھیں، پھیلتی تھیں اور پھر تنگ ہوتی تھیں اور مگاری کی آنکھیں اُن کے ساتھ بند ہوتی جاتی تھیں اور وہ اُس کے بوجھ کو اٹھائے اُس کی گولائی محسوس کرتی ہانپتی چلتی تھی۔ اُس کے ایک طرف رتے ٹپے تھے جن پر پھوگ اور لانا کی جھاڑیاں پھیلی ہوئی تھیں۔ یہ ٹیلے سداؤ میں رہتے تھے جہاں وہ اب تھے، وہاں سے کہیں نہیں جاتے تھے اور دوسری طرف گلے ٹپے تھے جن پر کچھ نہ اُگتا تھا کیونکہ یہ اُگنے یا پھوٹنے سے پہلے ادھر ادھر جگہ بدلتے رہتے تھے بھکشو ٹیلے کی طرح۔ ان ٹیوں میں کہیں کہیں پر م ڈنڈی۔ کترن۔ گورکھ پان اور چھپری وغیرہ کی بوٹیاں منظر آتی تھیں۔ چھپری کی سفیدی مائل سبز بوٹی کا بیج ناک میں سینپنے والے پوپے کی شکل کا ہوتا ہے اور اپنے اندر اتنی گرمی اور زور رکھتا ہے کہ مرد اُسے کھا کر پھر سو نہیں سکتا۔ مگاری نے اپنے ڈنڈے پر گرفت مضبوط کی اور چھپری کی بوٹی کو دیکھ دیکھ کچھ مسکرائی اور چلتی رہی۔ اُس کے منہ میں پیاس خشک ہونے لگی، وہ کترن کی بوٹی کے پاس رُکی اور اُس کے نیچے زمین کو کھود کر اُس کی ایک جڑ نکال لی۔ جڑ کو صاف کر کے اُس نے اُسے منہ میں رکھا تو جیسے پیاس کم ہونے لگی اور وہ اُسے چباتی چلتی رہی۔

پاروشنی نے چٹائی پر لیٹے لیٹے اپنا بازو ہوا میں اوپر کیا تو اُس کے کنگن ایک ہلکے شور کے ساتھ اُس کی کہنی پر گرے۔ کونسا کنگن قاتل ہے؟ اُس کی چھاتیوں کے درمیان جہاں وہ مل کر ایک ہوتی تھیں وہاں پسینہ اُنہیں بھگوتا تھا۔ پاروشنی نے اُنہیں ہاتھ سے پونچھا اور اُس کی آنکھیں پھیل گئیں۔ وہاں پسینے میں چکنائٹ کا شبہ تھا۔ پانی۔ بڑے پانی تو آرہے ہیں، اُسے معلوم تھا لیکن کیا وہ آسمان سے بھی اتریں گے۔ اگر ایسا ہوا تو سب سُکھا اور خشک و تر میں آ

جائے گا اور اُس وتر میں جو کچھ ہو گا پھوٹ پڑے گا۔ ورچن بھی وتر تھا۔ اُس کے بیچ کچھ گرم ہوا اور پھر بہا۔

ہر پاسے دن رات کا عجب چکر ہے۔ نہ کوئی شے جاتی ہے نہ آتی ہے۔ جو ہوتی ہے وہی رہتی ہے یا اُس کی جگہ پر اُسی طرح کی کوئی اور آ جاتی ہے۔ رُکھوں میں مور ہیں، ہرن اور سیبے ہیں اور جینسیں ہیں اور ہمیش سے ہیں۔ ادھر بستی میں ہم سب ہیں اور زمانے سے ہیں۔ ایک جاتا ہے تو دوسرا آ جاتا ہے۔ حیاتی کا یہ چکر کہاں سے چلایا پتہ نہیں پر یہ پتہ ہے کہ یہ ختم نہیں ہو گا، بیج اُسے آگے آگے لیے جاتا ہے۔ دریا کے پانی بھی ہمیش اتنے ہی رہتے ہیں، ختم نہیں ہوتے، کم ہو جاتے ہیں اور پھر اتنے ہی ہو جاتے ہیں تو پھر حیاتی تو ہمیش کی ہوئی یہ مٹی تو نہیں ہوتی۔ رہتی ہے وہی ہے پر۔ اور پانیوں میں بسنے والے بھی اتنے ہی رہتے ہیں، مچھلیاں، کچھو، مگر مچھ اور دوسرے۔ مچھلیاں جو پکلی اپنے گھڑوں اور جھجھروں پر اُلکیتی ہے اور مگر مچھ جو میں سمروا نہی مہروں پر بناتا ہوں۔ میں بناتا ہوں یا وہ جنور خود بنتے ہیں؟ میں اگر نہ ہوں تو بھی بنتے جائیں گے۔

اور یہ بڑا پتھر جو گھاگرا کے کنارے پر ریت کے اندر پتہ نہیں کہاں تک دھنسا ہوا ہے اسے میں تب سے توڑتا آیا ہوں جب سے میرا باوا اتنا تھا جتنا میں اب ہوں اور تب میں دو ہاتھ اونچا تھا۔ اور اُس سے پہلے اُس کا باوا تھا جو اُسے لے کر یہاں آتا تھا۔ وہ مجھے یہاں لاکر پانی کے پاس بٹھا دیتا اور پھر بانس پر سسلکی رسی سے بندھے ہوئے سخت پتھر کو اس ریت کے اندر ہی اندر پھیلی چٹان پر مارنے لگتا۔ میں، سمرو پانی میں پاؤں ڈالے بیٹھا رہتا اور وہ اپنے بازو کا زور اپنے ہاتھ میں پکڑے بانس والے پتھر میں ڈال کر چٹان کو توڑنے میں لگا رہتا۔ اس چٹان کو جسے میں اب توڑ رہا ہوں اور کل کوئی اور سمرو توڑے گا۔ پر میرا تو آگے ابھی کوئی نہیں تو اسے کل کون توڑے گا۔ میں جو منکے مہر میں اپنے باوا سے سیکھا ہوں دیکھ دیکھ کر تو مجھے اب دیکھنے والا کوئی نہیں تو کل انہیں کون بنائے گا۔ نہیں بنائے گا تو۔۔۔ چٹان کے گرم جتنے میں ایک باریک دراڑ پھیلی جسے سمرو نے اپنا پتھر مار مار کر بڑا کیا اور پھر چٹان سے ایک بڑا ٹکڑا الگ ہو کر اُس کے پاؤں پر آگرا۔ سمرو کے دانت پاؤں کی چوٹ سے بچنے پر وہ خوش تھا۔ بس ایک اور ٹکڑا۔ تب میں بہت سارے دنوں تک بڑے سکھ سے اُنہیں کاٹ کاٹ کر اور بنا کر اُن میں سے منکے اور کہنے گھڑتار ہوں گا۔ آس پاس رُکھوں میں یا اُن کے پار کہیں بھی کوئی چٹان نہ تھی، صرف یہاں

دریا کے ساتھ ریت کے اندر یہ پھیلی ہوئی تھی شاید صرف سمرو کے لئے۔ پہلے سمرو کے لئے جس نے اسے پہلی بار دیکھا اور آخری سمرو کے لئے جسے شاید وہ دیکھے گی۔ ان دنوں سمرو کے پاس بہت لوگ آتے تھے۔ بستی والے جب میچ ڈال کر ہاتھ بالکل خالی کر کے بیٹھ رہتے تھے تو پھر اُن کا جی ادھر کو آنے کو کرتا تھا اور وہ سارا سارا دن سمرو کے چھپر تلے بیٹھے رہتے تھے اور اپنی من مرضی کی مہریں اور منکے بنواتے تھے، انہیں گلے میں ڈالتے تھے یا بازو پر باندھتے تھے۔ بازو پر باندھنے کے لئے ہر کوئی مگر مجھ والی مہر پر سر ملاتا تھا۔

سمرو کی پیٹھ پسینے سے بھیگتی تھی اور وہ چٹان میں سے اپنا حصہ توڑنے کو زور لگاتا تھا۔ اس وقت پورا بُتہ بھیگ رہا ہے، پر پسینہ ہے زور لگتا ہے تو بھیگتا ہے۔ پر یہ رات کو سوتے میں کیوں بھیگتا ہے؟ میں رات کو کہاں جاتا ہوں اور کیا دیکھتا ہوں کہ میرے لیڑے اور میری چٹائی اٹھتا ہوں، جاگتا ہوں تو ایسے جیسے دریا مجھ پر سے گزر کر واپس گیا ہو۔ میں کہاں ہوتا ہوں اور کیا دیکھتا ہوں؟ اور کبھی جو یاد رہے تو پار و شنی کو بتا دیتا ہوں۔ ساری بستی جب نیند میں اُترتی ہے تو کہیں اور جاتی ہے اور دریا پار جاتی ہے اور میں پتہ نہیں ادھر ہی رہ جاتا ہوں جو آنکھیں بند ہونے پر بھی دیکھتا ہوں۔

سمرو کی بھیگی ہوئی پشت پر ہوانے ہاتھ رکھا اور اس میں ٹھنڈک تھی۔ یہ ٹھنڈک کچھ زیادہ ہے، سمرو چٹان پر جھکا ہوا تھا اور اُس کے سر میں یہ بات آئی کہ ٹھنڈک کچھ زیادہ ہے۔ وہ سیدھا ہوا تو اُس کے پاؤں تلے کی ریت میں نمی تھی اور اور۔۔ دریا آگے آیا ہوا تھا۔ سمرو کی آنکھیں پھیل گئیں۔ بڑے پانی؟ بس اسی لئے۔۔ بس اسی لئے۔۔ آج دریا کنارے کی سُوکھی ریت اتنی گرم نہیں تھی۔ اُس میں نمی تھی اسی لئے۔۔ اور جو ہوا ٹھنڈی ہو رہی تھی تو اسی لئے کہ دریا پھیل رہا تھا اور وہ اُس پھیلانے پر ہو کر آتی تھی۔ بڑے پانی، انہیں تو آنا ہی تھا۔ اُس نے اپنا بانس اور پتھر ایک طرف رکھا اور جلدی سے چٹان میں سے توڑے ہوئے دو تین بڑے ٹکڑے گھسیٹ کر اُدھر لے گیا جہاں ابھی خشکی تھی اور جدھر پانی نے آنا تو تھا پر ابھی ٹھہر کے۔ وہ واپس آیا اور چٹان کے قریب کھڑے ہو کر اُس نے اپنا زور اور اپنی اُمید آنکھوں میں بھر کر دیکھا۔ ہاں دریا چڑھ رہا تھا۔ اُس پر جھاگ تیرتی تھی اور بڑا پانی آ رہا تھا۔ اُس کے دیکھتے دیکھتے پانی اُس کے پاؤں میں آیا اور پھر آگے آگے ہوتا گیا۔ تب اُسے وہ بُوٹا یاد آیا جو کل شام پار و شنی کے ہاتھ میں تھا اور وہ اُسے چُھپاتی تھی اور کہتی تھی کہ یہ دریائی بُوٹا نہیں ہے۔ اسی لئے۔ وہ جانتی تھی کہ پانی آ رہے ہیں اور بتاتی نہیں تھی کیونکہ وہ بتا نہیں سکتی تھی ورنہ یہ واپس